

እግዚአብሔርም ሙሴን እንዲህ ብሎ ተናገረው።

2 ፤ ለእስራኤል ልጆች ንገራቸው፤ ከእነርሱም ከእያንዳንዱ ከየአባቶቻቸው ቤት አንድ አንድ በትር፤

ከአለቆቻቸው ከየአባቶቻቸው ቤት አሥራ ሁለት በትሮች፤ ውሰድ፤ የእያንዳንዱንም ስም በየበትሩ ላይ ጻፍ።

3 ፤ አንድ በትርም ለአባቶቻቸው ቤት አለቃ ይሆናልና በሌዊ በትር ላይ የአሮንን ስም ጻፍ።

4 ፤ እኔ ከእናንተ ጋር በምገናኝበት በመገናኛው ድንኳን ውስጥ በምስክሩ ፊት አኑራቸው።

5 ፤ እንዲህም ይሆናል፤ የመረጥሁት ሰው በትር ታቈጠቁጣለች፤ በእናንተም ላይ የሚያገራመርሙባችሁን የእስራኤልን ልጆች ማጥረምረም ከእኔ ዘንድ አጠፋለሁ።

6 ፤ ሙሴም ለእስራኤል ልጆች ተናገራቸው፤ አለቆቻቸው ሁሉ አሥራ ሁለት በትሮች፤ እያንዳንዱም አለቃ በየአባቱ ቤት አንድ አንድ በትር፤ ሰጡት፤ የአሮንም በትር በበትሮቻቸው መካከል ነበረች።

7 ፤ ሙሴም በትሮቹን በእግዚአብሔር ፊት በምስክሩ ድንኳን ውስጥ አኖራቸው።

8 ፤ እንዲህም ሆነ፤ በነጋው ሙሴ ወደ ምስክሩ ድንኳን ውስጥ ገባ፤ እነሆም፤ ለሌዊ ቤት የሆኑት የአሮን በትር አቈጠቁጠች፤ ለመለመችም፤ አበባም አወጣች፤ የበሰለ ለውዝም አፈራች።

9 ፤ ሙሴም በትሮችን ሁሉ ከእግዚአብሔር ፊት ወደ እስራኤል ልጆች ሁሉ አወጣቸው፤ እነርሱም አዩ፤ እያንዳንዱም በትሩን ወሰደ።

10 ፤ እግዚአብሔርም ሙሴን። የአሮንን በትር ወደ ምስክሩ ፊት መልስ፤ ማጥረምረማቸው ከእኔ ዘንድ እንዲጠፋ እነርሱም እንዳይሞቱ ለሚያምፁብኝ ልጆች ምልክት ሆኖ ትጠበቅ አለው።

11 ፤ ሙሴም እንዲሁ አደረገ፤ እግዚአብሔር እንዳዘዘው እንዲሁ አደረገ።

12 ፤ የእስራኤልም ልጆች ሙሴን።እነሆ፤ እንሞታለን፤ እንጠፋለን፤ ሁላችንም እንጠፋለን።

13 ፤ የሚቀርብ ሁሉ፤ ወደ እግዚአብሔር ማደሪያ የሚቀርብ፤ ይሞታል፤ በውኑ ሁላችን እንሞታለን? ብለው ተናገሩት።